

ආදි බෞද්ධ හා ථෙරවාද මූලාශ්‍රය තුළ දැක්වෙන බෝධිසත්ව සංකල්පය

කරපික්කඩ සෝභිත ගිමි

හැඳින්වීම

බෞද්ධ භීතයාන, මහායාන යන සම්ප්‍රදායයන් දෙකෙහිම දක්නට ලැබෙන සුවිශේෂී සංකල්පයක් ලෙස බෝධිසත්ව සංකල්පය දැක්විය හැක. භීතයානයේ හෙවත් ථෙරවාදී සම්ප්‍රදායේ නිකායගත ඉගැන්වීම් තුළින් ද නිකායාන්තර මතවාද තුළින් ද මෙම බෝධිසත්ව සංකල්පය පිළිබඳ කරුණු දැකවේ. මහායානයේ දී මහායාන සූත්‍ර සාහිත්‍යයෙන් ද, මහායාන අදහස් ඉදිරිපත් වන්නා වූ බෝධිචර්යාවතාරයෙන් ද මේ පිළිබඳ විස්තර දැකගත හැකිය. මෙම සම්ප්‍රදායයන් දෙකටම අනුව “බෝධිසත්ව” සංකල්පය නොයෙක් අයුරින් විස්තර වේ. පළමුව “බෝධිසත්ව” යන පදයෙහි පදාර්ථ පිළිබඳ විමසා බැලීමේ දී “බෝධි” යන්න “බුද්ධ” ධාතුවෙන් බෝධිතාර්ථයෙහි ද, වතුසත්‍යාවබෝධයෙහි ද වැටේ. ප්‍රඥාව, බුද්ධිමහිමය ආදී වූ අභිජානනාර්ථයන් ද එයට ඇතුළත්ය. එයින් මාර්ගඥානාවබෝධ සංඛ්‍යාත බුද්ධත්වයම “බෝධි” ශබ්දයේ මුඛ්‍යාර්ථය යි. එසේම “සත්ව” යන්න තුළින් “බුද්ධත්ව ප්‍රතිවේදයෙහි ආසන්න පුරුෂ ශ්‍රේෂ්ඨයාණෝ” යන අදහස අර්ථවත් කරයි.¹ මෙසේ බෞද්ධ සාහිත්‍ය අනුව දාන සීලාදී බුද්ධකාරක ධර්ම සම්පූර්ණ කිරීමෙහිලා සමාසන්න වූ සබ්බඤ්ඤාඥානාවබෝධයම පරමාර්ථ කොටගන්නා වූ පරමාදර්ශිගුණ මූර්ති වූ බුද්ධාංකුරයාණෝ බෝධිසත්ව වශයෙන් හඳුන්වා ඇත.

මීට අමතරව ථෙරවාද ප්‍රාථමික හා ද්විතීක මූලාශ්‍රයන් පිළිබඳ විමසා බැලීමේ දී ද බෝධිසත්ව සංකල්පය නොයෙක් අයුරින් විස්තර වී ඇත. පාලි අටුවාවල “බෝධියා සක්තො බොධිසත්තො”² යනුවෙන් විස්තර වන බුද්ධත්වය උදෙසා ඇලුණා වූ යන අර්ථයම “බොධො ඥානෙ සාත්ථං අභිප්‍රායො අස්භීති බොධිසත්ථො”³ වශයෙන් මහායාන බෝධිචර්යාවකාවේ දක්වා ඇත. එසේම ථෙරවාද පූර්ව ආචාර්යවරු “ප්‍රාණි”, “ඇලුණු” යන අරුත් දෙක සිතෙහි තබාගෙන “බොධිසත්ත” ශබ්දය වැඩි දුරටත් විමසනය කොට ඇති ආකාරය පපඤ්චසූදනියෙන් පැහැදිලි වේ.

“බොධිසත්තස්සෙව සතොති බුජ්ඣන් සත්තස්සෙව සම්මාසම්බොධිං අධිගංතුං අරහ සත්තස්සෙව සකො දිපංකරස්සහි භගවතො අභිනිභාර සිද්ධිතො පපභුති තථාගතො බොධියං සත්තො තස්මා බොධිසත්තොති වුච්චති”⁴

ජාතක අටුවා ගැටපදයෙහි බොධිසත්ව නම් කවරෙක්දැයි විස්තර කරනු ලබන්නේ “චතුර්විධ මාර්ග ඥානය ද, සච්ඤා ඥානය ද, බොධි නම් වේ. එහි ඇලුණු බැවින් ද බුදුන් කෙරෙත් ලත් විවරණ ඇති බැවින් ද ඒ තැනැත්තා බුජ්ඣන්තක සත්ව යැයිද එහෙයින් බොධිසත්ව නම් වේ”⁵ යනුවෙනි. මෙහි “බොධි” ශබ්දයෙන් මාර්ග ඥානය සහ සච්ඤා ඥානය රැගෙන “සත්ත” ශබ්දයෙන් සත්ත, සත්භාව, සක්ත යන අදහස් ඉස්මතු කොට ඇති ආකාරය දක්නට ලැබේ.

මෙම කාරණාවන්ට අමතරව “බෝධිසත්ව” සංකල්පය පිළිබඳ විද්වත් මත රාශියක් ද දක්නට ලැබේ. එහිදී බෝධිසත්ව යන්නෙන් අදහස් කරන්නේ “සම්බෝධිය සඳහා උත්සහවත්ත වන පුද්ගලයා ය” යනුවෙන් රාධ ක්‍රිෂ්ණන් පඬිතුමා අදහස් දක්වා ඇත. එසේම “ආධ්‍යාත්මික වශයෙන් උත්කෘෂ්ඨ තත්වයේ පසුවන අභිමානුෂික දැනුම සහ විඥානයෙන් යුත් එනම් ප්‍රඥාවේ උච්ඡ තත්වයට පැමිණි පුද්ගලයා බෝධිසත්වයා ය. මෙහි අවසාන ප්‍රතිඵලය බුද්ධත්වය යි.”⁶ යනුවෙන් බණ්ඩාර මහතරු අදහස් දක්වා ඇත. මේ පිළිබඳව රීස් ඩේවිඩ්ස් මහතා ප්‍රකාශ කරනු ලබන්නේ

“සත්‍යාවබෝධයට යොමුවන පුද්ගලයා බෝධිසත්‍වයා ය” යනුවෙනි. මෙම විද්වතුන්ට අමතරව ඊ.ජේ. තෝමස් මහතා “බෝධිය සොයන පුද්ගලයා නැතහොත් බෝධියට යොමුවන පුද්ගලා බෝධිසත්‍වයා” යනුවෙන් ද, සුසුකි විසින් “බුද්ධිමත් පුද්ගලයා බෝධිසත්‍වයා” යැයි ද, චාල්ස් එලියට් “ඥානය සාරකොට සළකන්නා, බුද්ධත්වයට පත්වීමට විරියය වඩන්නා බෝධිසත්‍වයා” යැයි ද අදහස් දක්වා ඇත. මෙසේ බෝධිසත්ව සංකල්පය පිළිබඳ නොයෙකුත් අදහස් මතවාද පසුකාලීනව ඉදිරිපත් වී ඇත.

පාලි සතරනිකායේ දක්නට ලැබෙන බෝධිසත්‍ව අදහස

බෝධිසත්‍ව සංකල්පය පිළිබඳ විමර්ශනය කිරීමේ දී මහායාන බෝධිසත්‍ව සංකල්පය ඉතා පැරණි බව බොහෝ දෙනාගේ අදහසයි. මහායාන බෝධිසත්‍ව සංකල්පය ආරම්භ වී ඇත්තේ ක්‍රි.පූ. 02 වන සියවසේ දී පමණ ය.⁷ නමුත් ථෙරවාදය පිළිබඳ විමසීමේ දී ථෙරවාදී බෝධිසත්‍ව සංකල්පය මූලික සූත්‍ර දේශනා තුළ ද දක්නට ලැබේ. දීඝ නිකාය, මජ්ඣිම නිකාය, සංයුක්ත නිකාය, අංගුත්තර නිකාය යන පාලි සතර නිකායයන් තුළ බෝධිසත්‍ව සංකල්පය පිළිබඳ කරුණු හමුවේ. නමුත් එහිදී බෝධිසත්‍ව සංකල්පය පිළිබඳ පූර්ණ විස්තරයක් දක්නට නොමැත. පාලි සතර නිකායේ නාම මාත්‍රව සඳහන් වී ඇති එම කරුණු පසුකාලීනව ථෙරවාදී බෝධිසත්‍ව සංකල්පය සංවර්ධනය කිරීමේලා මහත් වූ රුකුලක් වී ඇත.

ථෙරවාද බෝධිසත්‍ව සංකල්පය ප්‍රකට කරන පැරණිතම මූලාශ්‍රය වන්නේ බුදුරජාණන් වහන්සේගේම ශ්‍රී මුඛ දේශනාවක් වන භයභේරව සූත්‍රය සහ ද්වේධාවිතක්ක සූත්‍රය යි.⁸ මෙම සූත්‍ර දේශනා තුළ බුදුරජාණන් වහන්සේ සම්මා සම්බෝධිය අවබෝධ කිරීමට පෙර බෝධිසත්‍වයෙකු වශයෙන් කටයුතු කළ ආකාරය විස්තර කරයි. එසේම අරියපරියේසන සූත්‍රයේ ද මෙම කරුණම තවදුරටත් දක්නට ඇත. “අනභිසම්බුද්ධො බොධිසත්තස්සෙව සමානො”⁹ මෙසේ පාලි සතර නිකායේ බෝධිසත්‍ව අදහස බොහෝ සෙයින් දක්වා ඇත්තේ බුදුරජුන්ගේ බුද්ධත්වයට පෙර

අවස්ථා විස්තර කරලීම සඳහා ය. මීට අමතරව දීඝ නිකාය වක්කවත්තිසීහනාද සූත්‍රය තුළ මතු බුදුවන මෙමත්‍රිය බුදුන් පිළිබඳව කතාකරන විට ද බෝධිසත්‍ව නාමය ව්‍යවහාර කොට ඇති ආකාරය දක්නට ලැබේ.

සංයුක්ත නිකාය ගොතම සූත්‍රයේ දැක්වෙන “පුබ්බෙව මෙ භික්ඛවෙ සම්බොධා අනභිසම්බුද්ධස්ස බොධිසත්තස්සෙව සනො ඵනදහොසි”¹⁰ මෙම පාඨයෙන් ද විස්තර වී ඇත්තේ බුද්ධත්වයට පෙර බෝසත් අවදියේ දී බුදුරජුන්ට සිතූණා වූ කල්පනාවක් පිළිබඳව ය. එසේම අංගුත්තර නිකායේ දුක නිපාතයේ දැක්වෙන “තස්ස මයං භික්ඛවෙ අප්පමාධිගතා බොධි”¹¹ යන සූත්‍ර පාඨයෙන් බුදුරජුන් බෝධිසත්‍වවරයෙකු ලෙස අප්‍රමාදීව කටයුතු කොට බුද්ධත්වයට පත් වූ ආකාරය විස්තර වේ. දීඝනිකාය මහාපදාන සූත්‍රයේ බෝධිසත්වවරු සත් දෙනෙකු පිළිබඳ දක්වයි. එනම් විපස්සී, සීඛී, වෙස්සභු, කකුසන්ධ, කෝණාගමන, කස්සප, ගෞතම යන බෝධිසත්වවරු ය. “විපංසි බොධිසත්තො කුසිනාකායා චචන්ති”¹² වක්කවත්තිසීහනාද සූත්‍රයේ අනාගතයේ බුදුවන්නේ මෙමත්‍රිය බෝසතුන් බව දක්වා ඇත. මෙම බෝධිසත්වවරු කොපමණ කාලයක් බෝධිසත්වවරු යන ව්‍යවහාරයෙන් භාවිතා කරන්නේ දැයි සඳහන් වී නොමැති වුව ද ගෞතම බෝධිසත්‍වයන්ට කුසිත දිව්‍යලොව ජන්මය ලබා සිටි කාලයේ සිටම බෝධිසත්‍ව නාමය ව්‍යවහාර කොට ඇති ආකාරය දක්නට ලැබේ.¹³

මෙසේ පාලි සතර නිකායේ ඇතැම් සූත්‍ර දේශනා තුළ බොධිසත්‍ව සංකල්පය දක්නට ඇතත් එහිදී එම අදහස වැඩිදුර විස්තර වී නොමැති බව පෙනේ. නමුත් මූලික සූත්‍ර දේශනා තුළ සංකල්පයක් වශයෙන් හෝ දක්වා ඇති එම අදහස පසුකාලීන ථෙරවාදීන්ගේ සංවර්ධනයට මහත් වූ දායකත්වයක් ලබා දී ඇති බව සිතිය හැක.

පේරවාද මූලාශ්‍රය තුළ බෝධිසත්ව අදහස මානුෂීය ලක්ෂණවලින් යුක්තව සංවර්ධනය කොට ඇති අයුරු

පාලි සතර නිකායේ දක්නට ලැබෙන පේරවාදී බෝධිසත්ව අදහස වඩාත් සංවර්ධනයකට ලක්වන්නේ බුද්දක නිකායට අයත් වරියාපිටක, බුද්ධ වංශ, ජාතක පාලි යන ග්‍රන්ථ තුළින් ය.¹⁴ සතර නිකායේ නාම මාත්‍රව දැක්වූ බෝධිසත්ව අදහස පිළිබඳ පුළුල් වූ විස්තරයක් මෙහිදී දක්නට ඇත. මෙම මූලාශ්‍රය ග්‍රන්ථයන් බුද්ධ පරිනිර්වාණයෙන් සියවස් දෙකක් පමණ ඉක්ම ගිය තැන රචනා වී ත්‍රිපිටකයට ඇතුළත්ව ඇති බැවින් මෙහි දැක්වෙන කරුණු මහායාන ආභාෂය ලබා පෝෂණය වූවා යැයි සිතිය නොහැක.¹⁵

කෙසේ වෙතත් මහායාන බෝධිසත්ව සංකල්පය තුළ දක්නට ලැබෙන අතිමානුෂික බෝධිසත්ව ගුණාංග පේරවාද ග්‍රන්ථ තුළින් දක්නට නොලැබේ. පේරවාදී මූලාශ්‍රවලදී බෝධිසත්වයෝ මානුෂීය ගුණාංගයන්ගෙන් යුක්ත වූ උත්තම පුරුෂයෙකු ලෙස විස්තර වේ. බුද්ධ වංශයේ සුමේධ කථා පුවතෙහි බුදුරදුන් බුද්ධාංකුරයෙකු ලෙස කටයුතු කළ ආකාරය විස්තර කරයි. එහිදී එතුමා දීපංකර බුදුන් දවස සුමේධ තාපසව බුද්ධත්වය සඳහා විවරණලැබූ ආකාරය සඳහන් වේ. දීපංකර බුදුරජාණන් වහන්සේ සුමේධ තාපස තෙමේ දැක මෙසේ පවසා ඇත.

“පස්සථ ඉමං තාපසං - ජට්ඨං උග්ගතාපනං
අපරිමේයං ඉතො කප්පෙ - බුද්ධො ලොකෙ හවිස්සති”¹⁶

“ජටාධර වූ, උග්‍ර වූ තපස් ඇති මේ තවුසා බලන්න. මෙයින් අප්‍රමේය වූ කල්පයෙහි මෙතෙමේ ලොව බුදුවෙයි.”

බුද්ධත්වය සඳහා පෙරැම් පුරන්තා වූ බෝධිසත්ව තෙමේ ඒ සඳහා විවරණ ලැබීමේ ප්‍රණීධිය අභිනිභාරය හෙවත් ප්‍රාර්ථනාව ඉටු කරගැනීම සඳහා කරුණු 08ක් සම්පූර්ණ කළ යුතු බව සුමේධ කතාවේ දැක්වේ. එනම්,

“මනුස්සන්තං ලිඛිගසම්පන්නි - හෙතු සන්ධාර දස්සනං
පබ්බජ්ජා ගුණ සම්පන්නි - අධිකාරො ච ඡන්දනා
අට්ඨධම්ම සමොධානා - අභිනිභාරො සම්ප්ඤ්ඤි”¹⁷

1. මනුෂ්‍යත්වයක් ලැබ සිටීම.
2. ලිඛිග සම්පන්නිය.
(පුරුෂ බවින් යුක්ත ම ලෙස අටුවාව දක්වා තිබේ.)
3. අර්හත්ත්වයට හේතු සම්පත් ඇති බව.
4. ජීවමාන ශාස්තෘන් වහන්සේ දැකීම.
5. පැවිදිව සිටීම.
6. අශ්ඨසමාපත්ති ආදී වූ ගුණ සම්පන්නිය.
7. ජීවිත පරිත්‍යාග සංඛ්‍යාත අධිකාරය.
8. බුද්ධකාරක ධර්ම වැඩීමේ කැමැත්ත.

මෙම කරුණු පිළිබඳ විමසා බැලීමේ දී පේරවාදය තුළ සංවර්ධනය වන්නා වූ බෝධිසත්ව සංකල්පයෙන් මානුෂීය ලක්ෂණවලින් යුතු පුද්ගලයෙකු අර්ථවත් වන ආකාරය දක්නට ඇත. මෙම කරුණු අට සම්පූර්ණය වන්නා වූ බෝධිසත්ව තෙමේ බුද්ධත්වය ප්‍රාර්ථනා කිරීමට සුදුසු වන අතර එහිදී ද ඔහු තවදුරටත් ප්‍රණීධි 03ක් හෙවත් ප්‍රාර්ථනා 03ක් සම්පූර්ණ කළ යුතු වේ.¹⁸

1. මනෝ ප්‍රණීධාන
2. වාග් ප්‍රණීධාන
3. කාය ප්‍රණීධාන

මෙහි “මනෝ ප්‍රණීධාන” යනු බෝසත් තෙමේ බුද්ධත්වය ලබාගැනීම සඳහා ස්ව සිතින් ප්‍රාර්ථනා කිරීම යි. “වාග් ප්‍රණීධාන” යනු බෝසතුන් අධිෂ්ඨාන පූර්වකව සසර බොහෝ කලක් සිතින් බුදුබව ප්‍රාර්ථනා කොට අනතුරුව වචනයෙන් එය ප්‍රාර්ථනා කිරීම යි. “කාය ප්‍රණීධාන” යනු එවැනිම කාලයක් බුද්ධත්වය සඳහා කායික ක්‍රියාවන්ට සිත යොමු කොට බුදුබව ප්‍රාර්ථනා කිරීම යි. මෙම ත්‍රිවිධ ප්‍රණීධාන සහ මූලික සුදුසුකම් අටෙන් සමන්විත වූ බෝධිසත්ව තෙමේ බුදු කෙනෙකුත් හමුවේ ජීවිත පරිත්‍යාග කොට නියත විවරණ ලැබීමට සුදුසු වන්නේ ය. සුමේධ තාපස තෙමේ ද දීපංකර පාද මූලයේ දී මතු බුදුවන බවත්, මේ

මේ නම් ගොත් සහිත වන බවත්, මේ මේ නම් ඇති අය මව්පියන් වන බවත්, මේ මේ අය අග්‍ර ශ්‍රාවක ශ්‍රාවිකා වශයෙන් හැඳින්වෙන බවත් ආදී වශයෙන් නියත විවරණ ලැබූ ආකාරය ද එහිදී බොහෝ දෙව් මිනිසුන් ප්‍රමෝදයට පත් වූ ආකාරය ද බුද්ධ වංශයේ විස්තර කොට ඇත.

“ඉදං සුඛාන වචනං - අසමස්ස මහෙසිනො අමොදිතා නරමරු - බුද්ධඛිජංකුරො අයං”¹⁹

මෙසේ නියත විවරණ ලැබීමෙන් පසු බෝසතුන් යළි නූපදින භවයන් පිළිබඳව ද පෙරවාද මූලාශ්‍රවල විස්තර කරයි. එනම් උන්වහන්සේ ජාත්‍යන්ධව නූපදියි. වටුවෙකුට වඩා කුඩාවට ද ඇතෙකුට වඩා මහත්ව ද නූපදියි. ප්‍රේත ආත්මවල කාලකඤ්ජක අසුර භවයෙහි ලෝකාන්තරික සහ අවිච්චි ආදී නිරයවල ද අසංඥ සුද්ධාවාස වල ද අරුප ලෝකයෙහි ද මාර ලෝකයෙහි ද නූපදියි. එසේම උන්වහන්සේ නෙක්කම්ම, පච්චෙක, අලෝභ, අදෝස, අමෝභ, නිස්සරණ යන ආධ්‍යාසයන්ගෙන් ද සමන්විත වේ.²⁰

නියත විවරණ ලැබීමෙන් අනතුරුව බෝසතුන් යොමුවන්නේ සුවිශේෂී වූ ප්‍රතිපදා මාර්ගය සම්පූර්ණ කිරීම උදෙසා ය. එනම් දස පාරමිතාවන් ය. මෙහිදී බෝධිසත්‍වයන් “බුද්ධාංකුර” යන නාමයෙන් සළකනු ලබයි. එසේම මෙම බුද්ධකාරක ධර්මයන්ට ප්‍රත්‍ය වී බුද්ධත්වයට යොමු කරන භූමි සතරක් පිළිබඳව ද පෙරවාද මූලාශ්‍රය තුළ දක්නට ලැබේ. එනම්,

1. උස්සාහ - බෝධි සම්භාර කිරීමට අවශ්‍ය දැඩි විරියය
2. උම්මග්ග - මැනවින් උපදවාගත් උපාය ඥානය
3. අවත්ථාන - මුහුකුරවාගත් දැඩි අධිෂ්ඨානය
4. හිතවරියා - සකල සත්‍වයන් විෂයෙහි පතල මෛත්‍රිය සහ කරුණාව

මෙසේ සතර බුද්ධ භූමිවල පිහිටා පාරමි පුරන්තා වූ බෝසතුන් පාරමි පුරන කාලය පිළිබඳව ද පෙරවාදී මූලාශ්‍රයන් තුළ සඳහන් වේ. ඒ අනුව ප්‍රඥාධික බෝධිසත්‍වයෙකු සාරාසංඛ්‍ය කල්ප ලක්‍ෂ්‍යයක් ද, ශ්‍රද්ධාධික බෝධිසත්‍වයෙකු අපාසංඛ්‍ය

කල්ප ලක්‍ෂ්‍යයක් ද, විරියාධික බෝධිසත්‍වයෙකු සොළොස් අසංඛ්‍ය කල්ප ලක්‍ෂ්‍යයක් ද බුද්ධකාරක ධර්ම සම්පූර්ණ කළ යුතු බව සඳහන් වේ.

පාලි අටුවාවල පෙරවාදී බෝධිසත්‍ව සංකල්පය ජනප්‍රිය වීමත් සමග ගෞතම බෝධිසත්‍වයන්ගේ පාරමි පූර්ණය නිධාන 03ක් යටතේ විස්තර කරයි. එනම්,

1. දුරෙ නිදානය
2. අවිදුරෙ නිදානය
3. සන්තිකෙ නිදානය

මෙහිදී දීපංකර පාද මූලයේ සිට බුද්ධකාරක ධර්ම සම්පූර්ණ කොට තුසිත භවයේ උපත ලැබීම දක්වා කාලය දුරෙ නිදානය යි. තුසිත භවයේ සිට දේවාරාධනයෙන් පසු පංච මහා විලෝකන බලා මිනිස් ලොවට පැමිණ සිදුහත් බෝසතුන් ගෞතම නමින් සම්බුද්ධත්වයට පැමිණීම දක්වා කාලය අවිදුරෙ නිදානය යි. සම්මා සම්බුද්ධත්වයේ සිට පරිනිර්වාණය දක්වා කාල සීමාව සන්තිකේ නිදානය යි.

උක්ත කරුණු අනුව රහත් භාවයට පවා හේතු සම්පත්ති තිබියදී අනුත් උදෙසා සසරට පිවිසෙන බෝධිසත්‍වයෙකු බුද්ධත්වය උදෙසා සම්පූර්ණ කළ යුතු පාරමිතා දහයක් පිළිබඳ පෙරවාද මූලාශ්‍රය තුළ දක්නට ඇත. එනම්,

1. දාන
2. සීල
3. නෙක්ඛම්ම
4. පඤ්ඤා
5. විරිය
6. බන්ති
7. සච්ච
8. අධිට්ඨාන

9. මෙෙහි

10. උපෙක්ඛා

ගෞතම බුදුරදුන්ගේ මෙම පාරමිතා පූර්ණය පිළිබඳ තොරතුරු ජාතක ප්‍රවෘත්ති වශයෙන් වර්ගාපිටක පාළියේ විස්තර කරයි. එසේම ජාතක පාළියේ සහ ඊට අනුබද්ධ ජාතකට්ඨකතාවේ මෙන්ම ජාතක පොතේදී ද පෙර හවයන්හි දී සිදුහත් බෝසත් තෙමේ පුරන ලද පාරමිතා පිළිබඳ කරුණු දක්නට ඇත. බුද්ධචංසපාළියේ රත්නවංකුමණ බාණ්ඩයේ බුදුරජාණන් වහන්සේගෙන් සැරියුත් හිමියන් විසින් පාරමිතා පිළිබඳ ප්‍රශ්න කරනු ලබන ආකාරය දක්නට ඇති අතර එහිදී උන්වහන්සේ මෙම පාරමිතා කෙබඳු ආකාරයෙන් සම්පූර්ණ කරන්නේ දැයි විමසයි.

“දසපාරමී නයා ධීර - කීදිසා ලොකනායක කථං උපපාරමී පුණ්ණා - පරමඤ්චාරමී කථං.”²¹

“ලෝකනාථයන් වහන්ස, ඔබ වහන්සේ විසින් කෙබඳු දස පාරමී පුරණ ලද ද? කෙබඳු දස උපපාරමී පුරණ ලද ද? කෙබඳු දසපරමඤ්චාරමී පුරණ ලද ද?”

මෙම විමසුමට අනුව ඉහත දැක්වූ පාරමිතා ධර්ම,

1. පාරමී
2. උප පාරමී
3. පරමඤ්චාරමී

යනුවෙන් තෙවැදෑරුම් ආකාරයෙන් බුද්ධත්වය අපේක්ෂා කරන බෝධිසත්වයෙකු විසින් සම්පූර්ණ කළ යුතු බව සඳහන් වේ.

මෙම කරුණු අනුව ථෙරවාදී මූලාශ්‍රය තුළ දක්නට ලැබෙන්නේ මානුෂීය ලක්ෂණයන්ගෙන් හෙබි බෝධිසත්ව සංකල්පයක් පිළිබඳව ය. විශේෂයෙන් බුද්දක නිකායට අයත් ජාතකපාළියෙහි කථා ඇසුරු කොටගෙන රචනා වී ඇති ජාතකට්ඨකතාව සහ එහි සිංහල අනුවාදය ලෙස සැලකෙන

ජාතක කතා පොතෙහි දැක්වෙන කරුණු අනුව උක්ත අදහස මනාව දැකගත හැක. ජාතක කතා පොතෙහි නිරූපණය වන බෝධිසත්ව චරිතය සෑම විටම සාධු චරිතයක් හෝ අපිස් චරිතයක් නොවේ. එහිදී බෝසත් චරිතය කුළින් ද මානුෂීය ලක්ෂණ ඉස්මතු වන ආකාරය දැකගත හැකිය.

චුල්ලපලෝහන ජාතකයේ බෝසත් අසනඟ කුමාරයා ළදරු කාලයේ පටන් ගැහැණුන් ප්‍රිය කරන්නෙක් නොවීය. ඔහු මවගෙන් කිරි බීවේ ද ඇගේ මුහුණ නිරයකින් වසා එහි සිදුරකින් තන පුඩුව දුන් විට පමණි. අනතුරුව හුදෙකලාව මාලිගාවේ සිටින කුමරුට නළගනන්ගේ ගීත නාදය ඇසීමට අවස්ථාව හිමි වෙයි. එයින් පිබිදුණු කාමය ඇති කුමරු ඔවුන්ගේ පහස විද පුපුරා ගිය කාම ගින්නෙන් පෙළීමට පත්ව කඩුව ගෙන විදියට බැස අනෙකුත් සියලු පිරිමි මරා දැමීමේ ය.²² බෝධිසත්වයෙකු වුව ද අසනඟ කුමරු රාගයෙන් වියරු වැටුනේ ඔහු කෙලෙසුන් සහිත පෘඨ්ඵනියෙකු වූ හෙයිනි.

සහපත්ත ජාතකයෙහි වැඩිවිය පැමිණි බෝසත් කුමරු සොරුන්ගේ නායකයා වී මං පැහැරීමෙන් ජීවත් වූයේ ය. කක්කට ජාතකයේ එන බෝසත් ඇතු රන් කකුළුවෙකුගෙන් ඇතුන්ට සිදු වූ පීඩාව නැති කිරීමට සිතා බෝසත් ඇතු කකුළුවා පයින් පාගා මරා දැමීය. උම්මග්ග ජාතකයේ බෝසත් මහොෂධ පඬිතුමා වේදේහ රජුගේ පුරෝහිතයා ය. ඔහු මහළු කේවට්ට බමුණාගේ නිකට ලේ ගලන තෙක් බීම උලයි. සේනාවට සුරා බොන්නට දෙයි. වෙනත් රජෙකුගේ ඉතා බාල වියෙහි වූ කුමාරියක උපායෙන් ගෙන ගොස් මහළු වේදේහ රජුට විවාහ කරදෙයි. උපායෙන් සහ වංචාවෙන් සතුරන් ජයගනී. එසේම කුද්දාල ජාතකයෙහි කුද්දාල බෝසත් පඬිතෙම උදලු කෙටිය කෙරෙහි බැඳුණා වූ ලෝභය නිසා පැවිදිව සය වතාවක් ගිහි වූයේ ය.

මේ ආදී වූ ජාතක කතා පිළිබඳ විමසා බැලීමේ දී එහි නිරූපණය වන බෝධිසත්ව චරිත මනුෂ්‍ය ජීවිතයට උරුම වූ දුර්වලකම්වලින් මෙන්ම හොඳ ගුණාංගවලින් ද යුතු චරිත ලෙස නිරූපනය කොට ඇති ආකාරය දැකගත හැක.

මෙසේ ථෙරවාදී පාලි සතර නිකායේ ඉතා සුළු වශයෙන් දක්වා ඇති බෝධිසත්‍ව සංකල්පය පසුකාලීනව බුද්ධවංශ, වරියාපිටක, ජාතකපාළි යන බුද්දක නිකායට අයත් මූලාශ්‍රය ග්‍රන්ථ මගින් සංවර්ධනය කොට ඇති ආකාරය දැකගත හැකිය. මෙහිදී ථෙරවාදීන් බෝධිසත්‍වයා යනු ද මානුෂීය ලක්ෂණ වලින් යුතු තැනැත්තෙකු ලෙස හුවා දැක්වීමට මහත් වූ ප්‍රයත්නයක් දරා ඇති බව පෙනේ.

ආන්තික සටහන්

- 1 නිවන් මග, මහායාන කලාපය, 23 පිටුව, ඇකිරියගල නැඟුණ හිමි, රාජ්‍ය මුද්‍රණ සංස්ථාව.
- 2 පචංචසුදනී, භයහෙරව සුන්ත, බු:ව:, 2550, බුද්ධ ජයන්ති ත්‍රිපිටක ග්‍රන්ථමාලා, දෙහිවල: බෞද්ධ සංස්කෘතික මධ්‍යස්ථානය.
- 3 බෝධිවරියා පංචකා, පි. 421
- 4 මජ්ඣිම නිකායවිඨකතා, භයහෙරව සුන්තවණ්ණනා, පි. 103
- 5 ජාතක අටුවා ගැටපදය, පි. 18
- 6 HAR DAYAL, Bodisatta Doctrine
- 7 HAR DAYAL, THE BODISATTA DOCTRINE, P. 214
- 8 බෝධිසත්‍ව සංකල්පය, ආචාර්ය පැලවත්තේ ධම්මතිලක හිමි, 2 පරිච්ඡේදය, පි. 21
- 9 ම.නි. අරියපරියෙසන සුන්ත, බු:ව:, 2550. බුද්ධ ජයන්ති ත්‍රිපිටක ග්‍රන්ථමාලා, දෙහිවල: බෞද්ධ සංස්කෘතික මධ්‍යස්ථානය.
- 10 සං.නි. ගොනම සුන්ත, බු:ව:, 2550. බුද්ධ ජයන්ති ත්‍රිපිටක ග්‍රන්ථමාලා, දෙහිවල: බෞද්ධ සංස්කෘතික මධ්‍යස්ථානය.
- 11 අං.නි. දුක නිපාතය, බු:ව:, 2550. බුද්ධ ජයන්ති ත්‍රිපිටක ග්‍රන්ථමාලා, දෙහිවල: බෞද්ධ සංස්කෘතික මධ්‍යස්ථානය.
- 12 දී. නි. මහාපදාන සුන්ත, බු:ව:, 2550. බුද්ධ ජයන්ති ත්‍රිපිටක ග්‍රන්ථමාලා, දෙහිවල: බෞද්ධ සංස්කෘතික මධ්‍යස්ථානය.
- 13 දී.නි. මහාපදාන සුන්ත, බු:ව:, 2550. බුද්ධ ජයන්ති ත්‍රිපිටක ග්‍රන්ථමාලා, දෙහිවල: බෞද්ධ සංස්කෘතික මධ්‍යස්ථානය.
- 14 බෝධිසත්‍ව සංකල්පය, ආචාර්ය පැලවත්තේ ධම්මතිලක හිමි, 2 පරිච්ඡේදය, 22 පිටුව.

- 15 නිවන් මග, මහායාන කලාපය, 24 පිටුව, ඇකිරියගල නැඟුණ හිමි රාජ්‍ය මුද්‍රණ සංස්ථාව,
- 16 බුද්ධ වංශය, සුමේධ කථා, 60 ගාථාව, 30 පිටුව, බු.ජ.මු.
- 17 එම, 58 ගාථාව
- 18 නිවන් මග, මහායාන කලාපය, ඇකිරියගල නන්ද හිමි, රාජ්‍ය මුද්‍රණ සංස්ථාව, පි. 25
- 19 බුද්ධ වංශය, සුමේධ කථා, 70 ගාථාව, 30 පිටුව, බු.ජ.මු.
- 20 නිවන් මග, මහායාන කලාපය, 25 පිටුව, ඇකිරියගල නැඟුණ හිමි, රාජ්‍ය මුද්‍රණ සංස්ථාව,
- 21 බුද්ධ වංශය, රතනවංකමන කාණ්ඩය, 77 ගාථාව
- 22 චේරගොඩ අමරමෝලි හිමි, පන්සියපනස් ජාතක පොත, චුල්ලපලහෙන ජාතකය.